



સાધુ હૃદયની પ્રાર્થનાગંગા



આજે સાહેબની જયંતી ઉજવાય છે
શ્રીજીના પરમ તત્વના ધારક સાહેબની જયંતી ઉજવાય છે
અક્ષરપુરુષોત્તમની યુગલ ઉપાસનાના સમર્થક
અને ઉપાસકની જયંતી ઉજવાય છે
યોગીજી મહારાજના માનસ પુત્ર - યોગીના વારસદાર-
યોગીપેઢીના ભાગીદારની જયંતી ઉજવાય છે.

સાહેબ !

આપે સૌના પ્રતિ આત્મભાવે વર્તન કર્યા છે
કોઈના દોષને ગણ્યા વિના,
કોઈના સ્વભાવને ગણકાર્યા વિના
સદા સૌનું રૂડું થાય તેવા ભાવથી સ્વીકાર્યા છે.
જે આપના શરણે આવે છે તેના યોગ અને ક્ષેમનું વલન આપ કરો છો
તેનો આત્મા ઊર્ધ્વગતિને પામે તે માટે આપ સદા તત્પર રહો છો.
આપનામાં જે વિશ્વાસ કરે તેને આપ વિવિધ
આજ્ઞાઓ આપી સુખી કરો છો.
આપ સદાય સૌના હિતચિંતક બન્યા છો.
આપે યોગીબાપાને રાજી કરવાનો સંકલ્પ સદા જીવંત રાખ્યો છે.
બાપાને ગમતા સર્વ ક્રિયાયોગોને આપે ગતિમાન કર્યા છે.
બાપાના વચનમાં સારધાર જીવ્યા છો અને
આપના આશ્રયે આવેલા સૌને તેવું જીવન જીવતા
કરવા સદા શ્રમ કર્યો છે.

સાહેબ !

આપે સમાજ ઘડતરને આપનું કર્તવ્ય માન્યું છે.
આદર્શ સુખી સમાજની આપની અનોખી કલ્પના છે.
રાગ-દ્વેષ, લડક, માન, ઈર્ષ્યા રહિત,
પ્રભુનો આશરો દઢ કરી સુખી રહેનાર
સમાજની રચના માટે આપે પ્રવૃત્તિ ઉપાડી છે.
આપે આપના પ્રત્યેક કર્મને ભક્તિ માની છે
આપને જે ખૂબ ગમે છે તે પ્રભુને રાજી કરવાની
ઈચ્છા અભીપ્સા સેવતા મુક્તો.
તેઓ માટે આપે આપનું જીવન કુરબાન કર્યું છે.
આપની પ્રત્યેક ક્રિયાની પાછળ કેવળ પ્રભુને
પ્રસન્ન કરવાનો ભાવ છે અને તેથી તો
આપનું પ્રત્યેક કર્મ નિર્ગુણ છે અને તેથી જ
કર્મ માત્રને ભક્તિ બનાવવા આપ સદા આગ્રહ રાખો છો.
આપ દેહમાં છો પણ દેહાતીત છો.
આપે આપના દેહને - મનને સમગ્રને પ્રભુ અને
પ્રભુના સંબંધવાળા ભક્તોને કૃષ્ણાર્પણ કરી રાખ્યું છે
તેથી તો આપનું સમગ્ર તંત્ર દિવ્ય છે.
આપ બોલો છો ત્યારે પ્રભુ બોલે છે.
આપ હસો છો ત્યારે પ્રભુ હસે છે.
આપ દ્વારા પ્રભુ વિચરે છે અને આપના દ્વારા પ્રભુ ઉપદેશે છે.

સાહેબ !

આપે સમાજના નૈતિક પુનરુત્થાન માટે જે ટલી જે હે મત ઉઠાવી છે
તેવી જ સમાજમાં ને વ્યક્તિમાં
અધ્યાત્મનું સિંચન કરવાની ધખના રાખી છે.
આપે અનંત આત્માઓમાં દિવ્યતાની
ચિનગારી ચાંપી છે ને અધ્યાત્મને માર્ગે દોર્યા છે.
યોગીબાપાએ આપને કહેલું... 'હે જશુભાઈ સાહેબ...
આપણે નોકરી કરવા નથી જન્મ્યા
આપણે તો અનેક જીવોને સુખી કરવા જન્મ્યા છીએ...'
બાપાનું આ વિધાન આજે અક્ષરશઃ સત્ય પુરવાર થયેલું અનુભવાય છે
તો હે સાહેબ ! આજે આપના ચરણે પ્રાર્થના ધરવી છે...

- * આપ યુગલ ઉપાસનાના પ્રવર્તક છો
અમારા અંતરે ઉપાસનાની દઢતા કરાવો.
- * આપ યોગીપ્રેમના વારસદાર છો
અમારાં જીવન પ્રેમલ બનાવો.
- * આપ સંબંધવાળાના દાસ બની જીવો છો
અમને દાસ બની રહેવા - અહંશૂન્ય થવા બળ આપો.
- * આપ સદા પ્રભુ પ્રતિ વિશ્વાસુ રહ્યા છો
અમને આપના પ્રતિ... શાસ્ત્રીજી મહારાજ...
યોગીજી મહારાજ પ્રતિ અને આપ અને આપના જેવાં ગુણાતીત
સ્વરૂપો પ્રતિ વિશ્વાસ દઢ કરાવો.
- * આપે જીવનની પ્રતિપળ પ્રભુની અને
પ્રભુના સંબંધવાળા સૌની સેવાર્થે ખર્ચી છે -
અમને પણ સેવામાં હોમાઈ જવા અને
જીવનની પ્રતિપળ ભક્તિ અર્થે વાપરવા શક્તિ અને સમજ આપો !

* આપ પ્રભુના ધારક છો...

મહાન સંત છો...

સંતનાં ત્રીસ લક્ષણના ધારક છો છતાં હળવા છો

આપની મોટપનો આપને ભાર નથી

અમને પણ હળવા બનાવો.

* આપે આપના જીવનમાં સદા પ્રભુને આગળ રાખ્યા છે...

સર્વ કર્તાહર્તા પ્રભુને માન્યા છે ને વર્ત્યા છો...

અમને પણ તેવો કર્તાહર્તાનો ભાવ દઢ કરાવો.

* આપ નિરાકાર છો

અમને નિરાકાર બનાવો.

* આપે જે કંઈ કર્યું તેને આપ કદી નથી માનતા મેં કર્યું...

પોતાપણના ભાવથી આપ રહિત છો

અમને પણ અમારા પોતાના 'સ્વ'ના ભાવમાંથી મુક્ત કરો.

* આપ પ્રભુનું પ્રત્યક્ષ સ્વરૂપ છો

અમને આપના દાસ બનાવો - સેવક બનાવો - ગુલામ બનાવો !

સાહેબ !

હજુ આપની પાસે ઘણું માગવું છે... છતાં

અહીં માગણીને પૂર્ણ કરું છું. અને

છેલ્લી એક પ્રાર્થના છે...

અમને આપને જેવા ઘડવા હોય તેવા આપ જ ઘડજો... અને

આપ ઘડતર કરો ત્યારે

અમારા સ્વભાવને કારણે આપનો હાથ ન પકડીએ ને

આપને આપનું કાર્ય કરવા દઈએ તેવા સરળ ને સહજ બનાવજો.

અમને આપના બનાવો !

વિદ્યમાન સ્વરૂપો ને સૌ સ્વરૂપોને પ્રાર્થના !

સાધુ શિખરદાસજી વ્યસ્વામિનિરાયણ.

બ્રહ્મજ્યોતિ, ૨૫/૧૨/૨૦૦૦

